
XÜLASƏ 
Açar sözlər: Azərbaycan, Qarabağ, Şuşa, əhali, qəzanın təsviri, ticarət, Qarabağ atları. 


1873-cü ildə K.Nikitin tərəfindən tərtib edilərək nəşr edilən “Şuşa şəhəri və Şuşa qəzasının oçerki” adlı 
əsər Şuşa şəhərinin tarixi ilə bağlı dəyərli mənbədir. Bu dəyərli əsər indiyə qədər Azərbaycan 
oxucusunun əksəriyyətinə tanış deyil. Nikitinin əsəri hazırda Gürcüstanın Milli Parlament 
Kitabxanasında qorunub saxlanılır. Cəmi 30 səhifəlik kitabçada Şuşa şəhərinin yaranma tarixi, şəhərin 
coğrafi mövqeyi, təbiəti, əhalisi, daxili və xarici ticarət əlaqələri barədə maraqlı məlumatlar yer almışdır. 
Təqdim olunan oçerk Şuşa şəhərinin tarixən Azərbaycanın tarixi-mədəni və ictimai-siyasi həyatının 
mühüm mərkəzlərindən biri olduğunu sübut edən dəyərli mənbələrdən biridir. Kitabça rum rəqəmi ilə 
qeyd olunmuş 2 hissədən və ayrı-ayrı başlıqlar formasında təqdim edilən bölmələrdən ibarətdir. İlk hissə 
“Tarixi oçerk” adlanır və orada Şuşanın tarixinə qısaca nəzər salınır. İkinci hissə əsasən Şuşanın 
coğrafiyası və iqtisadiyyatına həsr olunub. Bu hissədə Şuşa dağlarının mənşəyinə dair Frederik Dübua 
de Monperyönün fikirləri, onun forma və hündürlüyü, şəhərin ərazisi və onun ətrafı, iqlimi, şəhərin 
əhalisi, şəhər sakinlərinin məşğuliyyəti, su çatışmamazlığı kimi maraqlı məlumatlar verilir. Daha sonra 
Şuşa qəzasının təsviri adlı xüsusi başlıq təqdim olunur. Bu hissədə Şuşa qəzasının yerləşmə yeri, hansı 
əraziləri əhatə etməsi, ərazisini suvaran çaylar, çay vadiləri, dağları, xüsusiyyətlərinə görə üç zolağa - 
Küryanı, Daxili və Arazyanı zolağa ayrılan düzən əraziləri, Mil düzünün qədim görünüşdə ideal təsviri 
kimi mövzulara toxunulur. Əsərin sonlarında isə Şuşa qəzasını əhalisi, daxili və xarici ticarəti, Qarabağ 
atları, Şuşanın mineral bulaqları barədə dəyərli materiallar oxuculara təqdim olunur. Təbii ki qələmə 
alındığı dövrün tələblərinə uyğun olaraq əsərdə kifayət qədər qüsurlu və ziddiyyətli məqamlar var. Bu 
mənbə əsasında tərtib edəcəyimiz məqalədə verilən məlumatlara tənqidi yanaşılacaq, həmin fikirlərə 
verilən şərhlərlə tarixi gerçəkliyin bərpasına və verilən məlumatların daha obyektiv şəkildə oxuculara 
çatdırılmasına çalışılacaqdır. Mənbədə yol verilən qüsurlara baxmayaraq Azərbaycanın Qarabağ 
bölgəsinin, o cümlədən də Şuşanın tarixinin öyrənilməsi baxımından bu əsər həm dəyərli, həm də 
maraqlı bir qaynaq hesab oluna bilər. 


ABSTRACT 


Keyvvords: Azerbaifan, Garabagh, Shusha, population, description of the uyezd, trade, Garabagh 
horses. 


The vvork "Essay of Shusha city and Shusha district" compiled and published by K.Nikitin in 1873 is a 
valuable source on the history of Shusha city. This valuable vvork is still unfamiliar to most Azerbaiyani 
readers. Nikitin s vvork is currently preserved in the National Parliamentary Library of Georgia. The 30- 
page book contains interesting information about the history of Shusha, its geographical location, nature, 

population, internal and external trade relations. The presented essay is one of the valuable sources 
proving that Shusha has historically been one of the important centers of the historical, cultural and 
socio-political life of Azerbaifan. The book consists of 2 parts, marked vvith Roman numerals, and 
sections presented as separate headings. The first part is called "Historical Essay" and gives a brief 
overvievv of the history of Shusha. The second part is mainly devoted to the geography and economy of 
Shusha. This section provides interesting information on the origins of the Shusha Mountains, such as 
Frederic Dubois de Monperyos vievvs, its shape and height, the city s territory and its surroundings, 
climate, urban population, occupation of city dvvellers, vvater shortage. Then a special headline entitled 
"Description of Shusha accident" is presented. This section deals vvith the location of Shusha district, 
vvhat areas it covers, rivers, river valleys, mountains, plains divided into three strips - Kuryani, Inner 
and Arazyani, and the ideal description of the Mil plain in its ancient form. At the end of the vvork, 
valuable materials about the population of Shusha district, domestic and foreign trade, Garabagh horses, 
mineral springs of Shusha are presented to the readers. Of course, in accordance vvith the requirements 
of the period in vvhich it vvas vvritten, there are many defective and contradictory points in the vvork. 
Based on this source, the article vvill be critical of the information provided, and vvill try to restore the 
historical reality and convey the information to the readers in a more obifective vvay. Despite the 
shortcomings in the source, this vvork can be considered both a valuable and interesting source in terms 
of studying the history of the Garabagh region of Azerbaifan, including Shusha. 


GİRİŞ 

Bugün Mirzə Fətəli Axundzadə adına Azərbaycan Milli Kitabxanasında Şuşa şəhərinin tarixi ilə bağlı 
K.Nikitin tərəfindən tərtib edilərək 1873-cü ildə nəşr edilən “Şuşa şəhəri və Şuşa qəzasının oçerki” adlı 
əsər qorunub saxlanılır. Bu dəyərli əsər indiyə qədər Azərbaycan oxucusunun əksəriyyətinə tanış deyil. 
Bu əsər bugün həm Milli Kitabxanada 1121, həm də Gürcüstanın Milli Parlament Kitabxanasında 
qorunub saxlanılır 1131. Cəmi 30 səhifəlik kitabçada Şuşa şəhərinin yaranma tarixi, şəhərin coğrafi 
mövqeyi, təbiəti, əhalisi, daxili və xarici ticarət əlaqələri barədə maraqlı məlumatlar yer alıb. Təqdim 
olunan oçerk Şuşa şəhərinin tarixən Azərbaycanın tarixi-mədəni və ictimai-siyasi həyatının mühüm 
mərkəzlərindən biri olduğunu sübut edən dəyərli mənbələrdən biridir. 


ARAŞDIRMALAR 


Ümumiyyətlə, Şuşa tarixi ilə bağlı ayrıca araşdırmalar aparılmış və bu istiqamətdə maraqlı əsərlər 
qələmə alınmışdır. Məsələn Firidun Şuşinskinin 1962-ci ildə çap olunmuş “Şuşa” əsərinin “Tarixlər 
şahidi”, “Balaca Paris” kimi fəsillərini fərqləndirə bilərik. Bu fəsillərdə Şuşanın istər tarixi ilə bağlı 
dövrün müxtəlif mənbələrinə istinadən dəyərli məlumatlar verilir 131. Lakin bu əsərdə K.A.Nikitinin 
tərtib etdiyi Şuşa ilə bağlı əsəri diqqətdən kənarda qalır. Yaxud da Yunis Hüseynovun müəllifi olduğu 
“Şuşa şəhərinin tarixf” adlı əsərini qeyd edə bilərik. Əsərdə Qarabağ xanlığının üçüncü paytaxtı olan 
Şuşa — Pənahabad qalasının salınma tarixi, siyasi, iqtisadi, sosial inkişafı, xarici işğalçılara qarşı 
mübarizə tarixi, görkəmli şəxsiyyətləri, erməni işğalının nəticələri və bir sıra digər məsələlər öz əksini 
tapmışdır. Lakin bu əsərdə də K.A.Nikitinə hər hansı bir istinad yoxdur. Eləcə də 2012-ci ildə Yaqub 
Mahmudov və Camal Mustafayevin müəllifi olduğu Şuşa-Pənahabad əsərini 141 qeyd edə bilərik. Bu 
əsərdə Şuşa Azərbaycan xalqının ən qədim yaşayış məskənlərindən biri, nadir memarlıq nümunəsi olan 
şəhər-qalası, Qarabağın tacı, mədəniyyət beşiyi kimi təqdim olunur. Kitabda Şuşanın tarixi keçmişi, 
unikal tarixi memarlıq abidələri, görkəmli şəxsiyyətləri haqqında maraqlı məlumatlar verilsə də, bizim 
tədqiqata cəlb etdiyimiz K.A.Nikitin tərəfindən tərtib edilən “Şuşa şəhəri və Şuşa qəzası oçerki” əsərinə 
ümumiyyətlə istinad edilməmişdir. Eləcə də Kərim Şükürovla Yaqub Mahmudovun müəllifi olduğu 
“Qarabağ: Real tarix, faktlar, sənədlər” adlı dəyərli tədqiqat əsərində 151 də bu mənbə ilə bağlı hər hansı 
bir məlumata, yaxud da həmin mənbədən gətirilən hansısa bir iqtibasa rast gəlmirik. Şuşa ilə bağlı son 
illərdə yazılmış dəyərli tədqiqat əsərlərindən biri də Nazim Məmmədovun müəllifi olduğu “Azərbaycan 
Respublikasının Şuşa şəhərinin tarixi” adlı əsərdir 161. Müəllif mənbələrə əsaslanaraq əsərdə ən qədim 
zamanlardan müasir dövrədək Şuşanın tarixini bütöv halda əks etdirmişdir. Xeyli sayda mənbələrə 
istinad edən Nazim Məmmədov da K.A.Nikitinin əsərini diqqətdən qaçırmışdır. 

Ümumiyyətlə, tədqiq etdiyimiz mənbəyə ilk dəfə olaraq M.F.Axundov adına Milli Kitabxana tərəfindən 
2016-cı ildə tərtib edilən “Azərbaycanın tarixi abidələri və toponimləri” adlı biblioqrafiyada 191 təsadüf 
edirik. Lakin bu biblioqrafiyada əsərin məzmunu barədə hər hansı bir şərh verilməmişdir 19, c.3311. 
Biblioqrafiyadan belə məlum olur ki, tədqiqata cəlb etdiyimiz mənbənin tərtibçisi K.A.Nikitinin 1871- 
ci ildə Qafqaz yumalının 5-ci sayında “Şuşa”, 1873-cü 1121 yanvar tarixində isə “Şuşa qəzasının təsviri” 
adlı məqalələri də çap olunub 19, c.3691. Haşiyə çıxaraq qeyd edək ki, K.A.Nikitin Naxçıvan şəhər 
məktəbinin inspektoru olmuş və 1881-ci ildə qələmə aldığı “Naxçıvan şəhəri və Naxçıvan qəzası” adlı 
1882-ci ildə 33 səhifəlik məqaləsini “SMOMPK” adlı topluda (Qafqaz əraziləri və xalqlarının təsvirinə 
dair materiallar toplusu — E.N., G.N.) çap etdirmişdir T110, c. 109-1421. 1881-ci ildə Tiflisdə nəşrə 
başlamış və 1929-cu ildə Mahaçqalada buraxılışı dayandırılmış 46 cildlik “Qafqaz əraziləri və 
xalqlarının təsvirinə dair materiallar toplusu” barədə Əmin Əfəndiyevin müəllifi olduğu bu mənbəyə 
dair adlı izahlı biblioqrafiyada 111 ətraflı məlumat almaq mümkündür. 


Araşdırmaya cəlb etdiyimiz mənbə ilə bağlı ilk təfsilatlı məlumatı report.az saytında dərc edilmiş 
“Qafqazın dumanlı Albionu, ermənilərin azərbaycanlılardan 5 əsr sonra gəldiyi Şuşa” T111 adlı 
məqalədən əldə etmək mümkün olur. “Report”un Gürcüstan bürosu həmin tarixi materialın daha geniş 
oxucu kütləsi üçün əlçatanlığına kömək etmək məqsədilə ən maraqlı hissələrinin mədəniyyət 
paytaxtımızın azad edilməsinin ildönümü ərəfəsində Azərbaycan dilinə tərcümə etmişdi. Lakin həmin 
materiallar olduğu kimi hər hansı bir təhlil aparılmadan, mənbədə olduğu formada oxuculara təqdim 
olunmuşdur. 


YENİLİKLƏR 


Şuşa tarixində çoxsaylı tədqiqat əsərləri yazılsa da, tariximiz üçün mühüm materialları özündə əks 
etdirən, K.A.Nikitin tərəfindən tərtib edilən “Şuşa şəhəri və Şuşa qəzası oçerki” əsərinin diqqətdən 
kənarda qalması bizdə bu mənbəyə müraciət etmək istəyi doğurdu. Bu əsərdə Şuşa şəhərinin tarixi ilə 
bağlı kifayət qədər yeniliklər mövcuddur. Əsər rum rəqəmi ilə qeyd olunmuş 2 hissədən və ayrı-ayrı 
başlıqlar formasında təqdim edilən bölmələrdən ibarətdir. İlk hissə “Tarixi oçerk” adlanır və orada 
Şuşanın tarixinə qısaca nəzər salınır. İkinci hissə əsasən Şuşanın coğrafiyası və iqtisadiyyatına həsr 
olunub. Bu hissədə Şuşa dağlarının mənşəyinə dair Frederik Dübua de Monperyönün fikirləri, onun 
forma və hündürlüyü, şəhərin ərazisi və onun ətrafı, iqlimi, şəhərin əhalisi, şəhər sakinlərinin 
məşğuliyyəti, su çatışmamazlığı kimi maraqlı məlumatlar verilir. Daha sonra Şuşa qəzasının təsviri adlı 
xüsusi başlıq təqdim olunur. Bu hissədə Şuşa qəzasının yerləşmə yeri, hansı əraziləri əhatə etməsi, 
ərazisini suvaran çaylar, çay vadiləri, dağları, xüsusiyyətlərinə görə üç zolağa - Küryanı, Daxili və 
Arazyanı zolağa ayrılan düzən əraziləri, Mil düzünün qədim görünüşdə ideal təsviri kimi mövzulara 
toxunulur. Əsərin sonlarında isə Şuşa qəzasını əhalisi, daxili və xarici ticarəti, Qarabağ atları, Şuşanın 
mineral bulaqları barədə dəyərli materiallar oxuculara təqdim olunur. Təbii ki qələmə alındığı dövrün 
tələblərinə uyğun olaraq əsərdə kifayət qədər qüsurlu və ziddiyyətli məqamlar var. Tərcümə zamanı bu 
məlumatlara tənqidi yanaşılmış, həmin fikirlərə verilən şərhlərlə tarixi gerçəkliyin bərpasına və verilən 
məlumatların daha obyektiv şəkildə oxuculara çatdırılmasına çalışılmışdır. Məsələn, əsərdə belə bir 
yanlış fikir qeyd olunur: “Buradakı köçəri tatarların xarakteri belədir ki, onlar keçmişdə Çingiz xan 
və Tamerlanın vəhşi nomadları və ordalarını fərqləndirən həmin keyfiyyətlərini qoruyub 
saxlamışdılar”. Ümumiyyətlə, qeyd edək ki, istər çar Rusiyası, istərsə də Sovet İttifaqı dövründə elə 
təbliğ olunurdu ki, guya Azərbaycan xalqı bu torpağa gəlmə və yırtıcı ordalardır. Guya ki Azərbaycan 
türkləri hardansa Orta Asiyadan, Şərqdən gəlib Azərbaycanda məskunlaşıblar. Təbii ki, bu reallığı əks 
etdirmir. Azərbaycan əhalisi monoetnik olmasa da əksəriyyət etibarilə türklərdən təşkil olunmuş və 
tarixi Azərbaycan torpaqlarında qurulan türk dövlətlərinin mərkəzi olmuşdur. Bu gün də Qanıx (Alazan) 
çayı vadisindən Göyçə gölü hövzəsi və Şərqi Anadoluyadək yüzlərlə kurqan mövcuddur. Böyük İskit 
dünyası Uzaq Şərqdən, Sibirdən, Mərkəzi Asiyadan Anadoluya, Şərqi Avropaya qədər geniş coğrafiyanı 
əhatə edirdi. Bu ərazilərdə qədim türk boylarının bir çox dövləti mövcud olmuşdur. Bunların içərisində 
e.ə.VII əsrdə Ön Asiyanı öz hərbi-siyasi təsiri altında saxlayan İşquz (iskit) dövlətini və Əhəməni 
imperiyasını məğlub edən Massaget dövlətini xüsusilə qeyd etmək olar. Sakan, Sakasena, Balasakan, 
Sünik, Şəki, Zaqatala və bir çox digər adlar İskit-Sak türklərinin bugünkü nəsillərə yadigarlarıdır 12, s.5- 
61. Azərbaycan Albaniya dövləti e.ə. IV əsrdə yarandı və Ərəb Xilafətinə qədər davam etdi. Bu dövlətin 
əhalisi içərisində türk tayfaları, o cümlədən də xristian qıpçaqlar da az deyildi. Sonrakı dövrlərdə qurulan 

və bütün Azərbaycan torpaqlarını vahid şəkildə birləşdirə bilən Sacilər, Salarilər türk dövlətləri idi. 
Ağqoyunlu, Qaraqoyunlu, Səfəvilər, Əfşarlar, Qacarlar məhz türk imperiyaları idi. Bu həqiqəti 
görməzdən gəlmək tarixi saxtalaşdırmaqdır. 


Yaxud da əsərdə Qarabağda XVIII əsrdə mövcud vəziyyətdə bəhs edən K.Nikitinin Qarabağ xanlığının 
əsasını qoyan Pənahəli xanla bağlı verdiyi məlumatlar da reallığı əks etdirmir. Məsələn, o yazır: “Həmin 
zamanın şahidlərinin məlumatına görə, soyğunçuluq utancverici bir sənət idi, bu fiziki güc və 
despotik hakimiyyət dövrü idi, həmin vaxtı şərq xalqları “turbadurları” (troubadour — orta əsrlərdə 
şair musiqiçilərin adlandırılma forması) tərəfindən “cigit” adlandırılan soyğunçular, xalqın tam 
səlahiyyətli rəhbəri - xan ola bilirdilər. Misal üçün haqqında aşağıda bəhs edəcəyimiz Pənah xan” 
Halbuki Pənahəli xan Qarabağın qıpçaq tayfalarından olan Sarıcalı oymağından idi. Belə ki, Azərbaycan 
Səfəvi dövlətinin Gəncə-Qarabağ bəylərbəyliyi ilə bağlı Osmanlılar tərəfindən tərtib edilmiş icmal 
dəftərinə istinadən F.Kırzıoğlu yazır ki, icmal dəftərdə adı “Taife-i Ulusat-i Otuzikilü” kimi qeyd edilən 
otuzikilər tayfası Kuman/Qıpçaq və Qacar tayfalarının birliyindən yaranıb. O, 9 qıpçaq tayfasını qeyd 
edir. Bu tayfalar içində Sarıcalı oymağı da var idi. Pənahəli xan Cavanşir də Sarıcalı oymağının görkəmli 
nümayəndələrindən biri idi. Sarıcalılar hələ Səfəvilər dövründən Xaçın nahiyəsində yaşayan 
oymaqlardan idi İ7, s. 137-1381. F.Sümer Otuzikililəri Qarabağın tərəkəmə türkləri adlandırır I8, s.1981. 
Bu məlumatlar öz-özlüyündə Qarabağın türk yurdu olduğunu təsdiq edir İ2, s.351. 


Ümumiyyətlə, mənbədə yol verilən qüsurlara baxmayaraq Azərbaycanın Qarabağ bölgəsinin, o 
cümlədən də Şuşanın tarixinin öyrənilməsi baxımından bu əsər həm dəyərli, həm də maraqlı bir qaynaq 
hesab oluna bilər. 


NƏTİCƏ 
Apardığımız tədqiqatın nəticələrini aşağıdakı kimi sistemləşdirə bilərik: 


- Şuşa tarixinə dair tədqiqata cəlb etdiyimiz əsər Şuşa şəhərinin əsası qoyulana qədər bu ərazilərin 
istər coğrafi, istərsə də tarixinə dair təfsilatlı təəssürat yaradan ilk mənbələrdəndir, 


- Mənbədə qeyd edildiyi kimi “Qarabağ üçün xoşbəxtlikdən Cavanşir tayfasının Sarıcalı 
oymağından olan Pənahəli bəy yaşayış olmayan qayalar üzərində şəhərin əsasını qoymaqla ona ən yaxşı 
həyatı bəxş etmişdir”, yəni bu ərazilərə həyat vermiş və nəzarətində olan ərazilərdə nizam-intizam 
gətirmişdir, 

- Mənbədə Pənahəli xanın tabe etdiyi Qarabağın xristian məliklərinin erməni adlandırılması 
reallığı əks etdirmir. Çünki o məliklər alban idi və onlardan da yalnız Xaçın məlikliyi yerli idi. Bu Xaçın 
məlikliyi də XIII əsrdən indiki Gürcüstan ərazisinə düşən Qıpçaq Atabəy yurdu ilə qohumluq əlaqələri 
qurmaqla Qarabağda alban-qıpçaq mirası formalaşdırmışdır və bu irs bugünə qədər Qarabağdakı alban 
abidələri üzərindəki təsvirlərdə qorunub saxlanılmaqdadır, 


- Şuşa şəhəri ilə bağlı mənbədə ən maraqlı və dəyərli məlumat sözsüz ki, Şuşa şəhərinin adının 
qonşu Şuşakənddən götürülməsidir. Bu da ermənilərin şəhərin adı ilə bağlı əsassız iddialarını artıq XIX 
əsrə aid rus müəllifinin əsəri ilə çürütmək imkanı verir, 


- Mənbədə Qarabağ xanlığının Kürəkçay müqaviləsi ilə Rusiya imperiyasından tabeçiliyi qəbul 
etməsi, 1813-cü il Gülüstan müqaviləsi ilə xanlığın işğalının rəsmiləşdirilməsi, xanlığın 1822-ci ildə 
ləğvi və rus idarəçiliyinin tətbiqi barədə məlumat verilərkən xanın hansı səbəbdən Qarabağı tərk etməsi 
səbəbi qeyd olunmur, 


- K.A.Nikitinin tərtib etdiyi əsərdə Şuşa dağlarının mənşəyinə dair Dübuanın fikirləri, onun forma 
və hündürlüyü, şəhərin ərazisi, onun ətrafı, iqlimi, şəhərin əhalisi, şəhər sakinlərinin məşğuliyyəti, su 
çatışmamazlığı kimi dəyərli məlumatlar Şuşa şəhərinin coğrafiyası ilə bağlı ilkin və ətraflı təəssürat 
yaradır, 


- Şuşa şəhərinin Leyptsiq, London, Marsel və Mançesterlə manufaktura ticarəti aparması kimi 
məlumatlara ilk dəfə məhz bu mənbədə rast gəlirik, 

- Bu mənbədə Köndələn, Quruçay, Qarqarçay, Çərəkən, Qozluçay, Xəlifəli çayı, Xaçınçay, Araz 
çayı, Sağsağan dağı, Zəngəzur qəzası, Qırxqız silsiləsi, Xocalı çayı, Daşaltı çayı, Gövhərarx, Sarıbaba 
dağları, Ağoğlan qapısı, Kürəkçay, Böyük Kirs dağı, Kiçik Kirs dağı, Ziyarət dağı, Alaqaya, Çiriştıdağ, 
Yusifcanlı köç yeri, Qalatəpə kurqanı, Mil-Gümbəz, Sarasu-Qamış, Pir Çıraq Qamış, Qamişdərə, 
Sarıcalı, Bilyaman pir, Şirin Qum, Duzlaq, Şor göl, Şapartı yarğanı, Dərədəvəkan yarğanı, Keçəldağ 
kimi toponimlərin adı Azərbaycan türkcəsində, yəni tarixi reallığa uyğun olaraq qeyd olunub, 


- Şuşanın coğrafi xarakterinə görə dumanlı Albiona bənzədilməsi, şəhərin məhz coğrafi 
mövqeyinə görə yaranan katar, revmatizma, sümüklərdə ağrılar, tez-tez davam edən dumanın isə sarıca 
xəstəliyi yaratması kimi məlumatları ilk dəfə bu mənbədən alırıq, 


- Mənbədə Mil düzünün öz adını Mil-Gümbəz qülləsindən götürməsi, hətta bu düzün Qarabağ 
düzü də adlandırılması kimi maraqlı məlumat əldə edirik, 


- Mənbədə Şuşa şəhəri ilə yanaşı Beyləqan şəhəri, bu şəhərin məşhur Govurarx, onun tarixi, Örən- 
Qala, Şeger-aran, Uraniya, Əsgəran, Ağaoğlan, Əlvənd şəhərləri barədə həm ilkin, həm də dəyərli 
məlumatlar verilir, 


- Albaniya tarixi ilə bağlı da mənbədə maraqlı bir fikir irəli sürülür və belədə Şahbulaq şəhərinin 
daha qədim adı kimi təqdim edilən Tamautun əslində Arnaut adından gəldiyi və bu adın da türklərin 
arnavut adlandırdığı alban adı ilə eyni olması qeyd olunur. Hətta Qarabağın bu məntəqəsində 
xristianların albanlar adlandırdığı illiriyalıların yaşadığı fikri irəli sürülür. Təbii ki bu sadəcə fərziyyədir 
və bu barədə yekun söz demək mümkün deyil, 


- Mənbədən əldə edilən bir başqa maraqlı nəticə Mil düzü və Gavurarxın quruyan qollarının bu 
düzlərdə səhralaşmaya səbəb olması ilə bağlıdır. Bu qolların quruması məhz həmin qollar ətrafında 
mövcud olan meşələrin məhvi ilə izah edilir. Məsələn mənbədə haqlı olaraq qeyd edilir ki, bu hadisə 
nəticəsində çaylar kiçilmiş, qısalmış və qurumuşdur, onlarla birlikdə kəndlərlə birgə şəhərlər yox 
olmuşdur, plantasiyalar suvarılmamış və alaq basmışdır, bağlar cırlaşmış və qurumuşdur, və nəhayət 
zamanın əli keçmiş həyatın izlərini tamamilə silmiş və burada ölgün və məhsuldar olmayan səhranı, 
bizim artıq kifayət qədər təsvir etdiyimiz qəmgin mənzərəni yaratmışdır, 


- Mənbənin tədqiqindən əldə edilən ən dəyərli nəticələrdən biri də sözsüz ki, Azərbaycan 
türklərinin (mənbədə tatarların) qəza əhalisinin köklü sakinlərini təşkil etməsi ilə bağlıdır. Mənbədə 
qeyd olunur ki, onlar burada XII əsrdən etibarən tatarlar məskunlaşıblar, ermənilərin məskunlaşma tarixi 
isə XVII əsrin sonlarına aiddir, 


- Bu mənbədə ilk dəfə olaraq Qarabağ at cinsinin saxlanılması üçün 1871-ci ildə Xocalı stansiyası 
yaxınlığında at zavodu yaradılması barədə dəyərli məlumat verilir. Xüsusilə də Qarabağ atlarının 
rənginin gözəlliyi, formasının incəliyi, cazibəsi və yüngül qaçışı kimi xüsusiyyətləri barədə çox mühüm 
məlumatları ilk dəfə olaraq məhz bu mənbədən öyrənirik. 

- Şuşa qəzası ilə bağlı mənbədən əldə edilən bir başqa mühüm nəticə Qırxqız silsiləsinin ətəyində 
karbonlu-turş mineral sularla bağlı məlumatlardır. Bu faydalı sulara görə hər il yayda Şuşa və ətraf 


yerlərin sakinlərinin bu yerlərə gəlişi və ərazinin Keçəldağ adlandırılması ilk dəfə bu mənbədə qeyd 
olunur, 


- Mənbə tərəfimizdən ilk dəfə tam şəkildə Azərbaycan türkcəsinə tərcümə olunmuş və nəşrə 
hazırlanmışdır. Tezliklə mənbə orifinal mətni və tərcüməsi ilə birgə nəşr olunacaqdır. 

